

ጌይ ሰንበት ዘጽጌ

ኅዳር 3 2010 ዓ.ም. (10/12/2017)

መዝሙር: (ለእመ ኮነ ፫ ኅዳር በሰንበት (ዘዕንባቆም ነብይ)) በሰንበት አጋንንት አውጽኦ

ንባባት: 1ተሰ 4:13-18፣ 2ጴጥ 3:1-8፣ ግ.ሐ. 3:20-27፣ ማቴ 25:1-13

ምስባክ: ወገሠ ስጋው ብእንቲአሆሙ፣ ወኢትግሥሡ መሢሐንየ፣ ወኢታሕስሙ ዲበ ንብያትየ።

መዝሙር: አጋንንቲ አውጽኦ ለምጻማት አንጽሐ ተአምራት ገብረ፣ ዕንባቆምውን ድምጽኻ ምስ ሰማዕቲ ፈራሕቲ፣ ግብርኻ ርእየ ኸኦ ተደነቕቲ በለ። እግዚአብሔር ባዕሉ ቃለይ ስምዑ ሕገይ ሓልዉ ካብ ልብኹም ክፍኦት አርሕቑ በለ። ኢሳያስ እውን በረኻታት ዓንበቡ በረኻ ቀንሞስ ተሓጎሊ ናርዶስ (ሸትው ተኸሊ) ዓምበበ ጣዕሙ እውን ወሃበ።

ሓደ ጥንታዊ ዛንታ ዝንገር ኦሎ ብዛዕባ ሓደ ተዋዛይ/ መስሓቕ/ ጨራቓይ ሰብ፣ ኦብ ገለ እዋን ጽቡቕ ነገራት ዘስሕቕ ይነግር። እንተ ኾነ ሓደ መዓልቲ ንንጉሥ ሕማቕ ዕሽነት ዘልኦ ዘረባ ተዛረበ እሞ እቲ ንጉሥ በትሪ እናሃቦ እንካ እዚ በትሪ ውሰዶ ካብኻ ዝዕሹ ክሳብ እንትረክብ ምሳኻ ሓዞ በሎ። ድሕሪ ገለ ዓመታት እቲ ንጉሥ ብርቱዕ ሓመመ እሞ ኦብ ዓራቱ ተጋዲሙ ጥቓ ሞት በጽሐ። ኩሎም መቐርብን ዓበይትን ሽማግሌታትን ስድራቤቱን አገልገልቱ ተጸዊዖም ከቢቦም ደው በሎ። ንጉሥ ንኹሎም ከቢቦም ዝነበሩ ከምዚ እናበለ ተላበዖም፣ ክሓድገኩም እየ ነዊሕ መገሻ ክኸይድ እየ ድሕሪ ደጊም ኦብዚ ቦታ አይክምለስን እየ ስለዚ ድጋን ኩኑ ክብለኩም እየ ጸዊዐኩም ዘሎኹ በሎም። እቲ ተዋዛይ ኦብ ጥቕኡ ቅርብ ኢሉ ጎይታይ ሕቶዶ ክሓትት በለ፣ ኦብ ዝሓለፈ ዓመታ ንህዝብኹም ክትበጽሑ ከሎኹም፣ ከምኡ ናይ ክብሪ ዲፕሎማቲካዊ ምብጻሕ ክትገብሩ ምስ ተሓስበ ኣማኸርትኹምን ልኡኻትኩምን አቐዲሞም ኦብቲ ቦታ ይኸዱ እሞ ዝግባእ ምቅርራብ ትገብሩ ነርኩም፣ እሞ ሕጂ ነዚ ነውሕ መገሻ እትኸድም ዘሎኹም ዝግባእ ምቅርራብ ገርክሙሉዶ በሎም። ንጉሥ እናተጣዕሱ ወላ ሓንቲ ምስንዳው አይገበርኩን በልዎ። ወዮ ተዋዛይ ሰብ እዛ በትሪ ምሳኹም ውሰድዎ ካብ ሕጂ ንድሓር ካባይ ዝገደደ ዓሻ ረኺበ ኦሎኹ ኢሉ ነታ ቀደም ክሳብ ካባኻ ዝዕሹ ክሳብ እትረክብ ምሳኻ ሓዛ ዝበልዎ በትሪ ዕሽነት ሂብዎም ይብሃል።

ኦብ መጽሓፍ ጥበብ ሰሎሞን 6:12-16 እንተ ኣንበብና ክንቅረብ ዝሕግዘና ምኽሪ ንረክብ። ንሱ ሓደ ካብቲ ናይ ብሉይ ኪዳን ጽሑፋት ኮይኑ ኦብኡ ንመንፈሳዊ ሕይወትና ዝምግብ ምኽርን ተመክሮን ዝነግር ንረክብ። ሓደ ምስ መገዲ አምላኽ ሰሚሩ ኣስተውዒሉ ዝኸይድ ምስኡ ልቦናን ጥበብን ኦሎ። ኦብዚ መጽሓፍ ጥበብ ከም ሓደ አካል ተራእያ ከም ሓንቲ ለባም ሰበይቲ እትግደስን ንኹሎም ዝደልዩዎ ከምእትጽበ ገሩ የቐርበልና። ጥበብ ሓንቲ ካብ ባህርያት አምላኽ ኮይና ንሕና ከም እንሓስቦን ንኣና ኦብ ምድላይ ዝግበር እያ። መለኮታዊ ጥበብ ንኹሎም

ቅሩባትን ቅኑዓትን ኮይኖም ዝቐረቡ አይንጸግን እዩ። ጥበብ ንኹሎም ነቶም ነቕሑሎም ዝደልይዎ ንኹሎም ብፍቕሪ ዝደልይዎ ተናድዮም። እቲ ብዝያዳ ዝጽቀጠሉ ዘሎ አብቶም ብጥበብ ክነብሩ ዝደልዩ እዩ። ጥበብ ንኹሎም ነቶም ብዓይኒ አምላኽ ርእዮም አብ ሕይወቶም ትርጉምን ዓላማን ንዝደልዩ ትውሃብ።

መሠረታዊ ጸገም ደቂ ሰብ ፍልጠት ዝጎድሎም ኮይኑ አይኮነን፤ እንታይ ድክ ብዙሓት ሰባት ክፈልጡ አይደልዩን እዮም። ብዙሓት ንሓቂ ካብ ምድላይ ንጥበብ ካብ ምስማዕ አቋሪጸም ምኽንያቱ ዝደልይዎ ኩሉ ዝረኽቡ ኮይኑ ስለ ዝስምዖም እንተ ኾነ እቲ ምስኦም ዘሎ ንድላይ አምላኽ ዘማልእን ዘየማልእን ከምዝኾነ አይፈልጡን እዮም። ብሓጺሩ አይግደሱን። አረጊት አበሃህላ አሎ ካብቶም ክርእዩ ዘይደልዩ ንላዒ ዕዉር የለን። እቶም ክርእዩ ዘይደልዩ እንታይ ከም ዝረኽቡ ስለ ዝፈርሑ እዮም።

ቅ. ጳውሎስ ናብ 1ተሰ 4:13-18 ዝተነበትና ሓንቲ ካብቶም ዝበለጸ ትምህርትታቱ እያ። ብሰማያዊ ጥበብ ተለዓዒሉ ንሰብ ተሰሎንቄ ብዛዕባ እቶም ቅድሚ ዳግማይ ምጽአት ጎይታ ንዝመቱ ብዝርኢ አብ እምነትን ሓቅን መሰረት ገሩ ብተስፋ ክጸበዩ ይነግሮም። ብዙሓት ካብኦም ንዳግማይ ምጽአት ጎይታ ብሕይወት ክንጸንሕ ዲና እንተ ዘይጸናሕናኽ እንታይ ክንከውን ኢና እናበሉ ይጭነቑ ነርም። አብ ቀዳሞት ክርስትያን ዝነበረ ትጽቢት ዳግማይ ምጽአት እቲ ዝተንሥኦ ኢየሱስ ብዝቐልጠፈ ክምለሰም እሞ ካብዚ ህውከትን ከቢድን ሕይወት ዓለም ወሲዱ አብ መንግስቲ አምላኽ ክወስዶም እዩ ነሩ ትጽቢቶም ወይ ርድኢቶም።

ቅ. ጳውሎስ እቶም አቐዲሞም ዝሞቱ አብ ክብሪ አምላኽ ስለ ዝሳተፉ ዘፍርሕ የብልናን ይብሎም። እዚአ ምስ ጎኡይታ ክንሓብር ኢና እትብል ሓሳብ ንኹልና ክንተጸናንዓና ይግባእ። ብሓቂ ክንርእዩ ከሎና ጳውሎስ ንሰብ ተሰሎንቄ አብ ተስፋ ክነብሩ እዩ ዝምዕዶም ዘሎ። ትሕዝቶ መልእኽቱ ትንሣኤ ክርስቶስ ንናይ ነፍሲ ወከፍ ትንሣኤና ዋሕስናን ተስፋናን እዩ፤ ነቶም ምስ ክርስቶስ ዝሞቱ አምላኽ ባዕሉ ናብኡ ክወስዶም እዩ። አብ ጥምቀት ምስ ክርስቶስ መትና፤ አብ ትንሣኤኡ ከአ ክንሳተፍ ኢና። እዚ ድኽም ዝበለ ርእድኢት ሰብ ተሰሎንቄ ንጳውሎስ ብዛዕባ አብ መጨረሻ ዓለም እንታይ ከም ዝኾውን ክገልጽ ዕድል ከፊትሉ። አብ አተሓሳስብኡ እቲ ካብዚ ምድሪ ንሰማይ አብ እንሓለፈሉ ዝከውን ነገራት ከም ራእይ ገሩ ይገልጸ ግን እቲ ዝገልጸ ነጥቢ ንጹር እዩ። እቲ ቀንዲ ትምህርቱ አብ ጊዜ ዳግማይ ምጽአት ክርስቶስ ብሕይወት ዝጸንሑ ይኹኑ ዝሞቱ ኩሎም አብ ናይ ክርስቶስ ግርማ ክብሪ ክአትዉ እዮም። ብተወሳኺ ሓደ አነጺሩ ዝመሃሮ ኢየሱስ አብ መጨረሻ ዓለም ከም ፈራዲ ክመጽእ እዩ። መጨረሻ ምጽአት ክርስቶስ መዓልቱን ሰዓቱን ምእስ ከም ዝኾውን ከይፈለጥና ኩሉ ጊዜ ነቐሕናን ተሰናዲናን ክንጸንሕ ይነግረና።

ናይ ሎሚ ወንጌል ንባብና ካብ ማቴ 25:1-13 ካብተን ሰለስተ ምሳሌታት ብዛዕባ መንስተ ሰማይ እታ ቀዳመይቲ እያ። አብዚ ምዕራፍ 25 ማቴዎስ ወንጌላዊ ኢየሱስ ብዛዕባ መጨረሻ ዓለምን ዳግማይ ምጽአት ክርስቶስን ዘስተምሃሮ ይነግረና። ንዳግማይ ምጽአት ክርስቶስ እናተጸበና ከመይ

ዝበለ ሕይወት ኣብዚ እንነብሮ ዓለም ክነብር ከም ዝግብኣናንን ኩሉ ጊዜ ስንድቀትን ቅሩባትን ኮና ክንጸንሕ ይነግረና። ብርግጽ ንምድራዊ ሕይወት ክንሓድጎ ወይ ሸለል ክንብሎ ማለት ኣይ ኮነን እንታይ ድኣ ኣብዚ ምድራዊ ሕይወትና ከመይ ኢልና ብምሉእ ሓላፍነትን ብምስትውዓልን ክነብር ከም ዘሎና ዝነግር እዩ።

ብፍሉይ እዛ ምሳሌ ዓሠርተ ደናግል ከመይ ዝበለ ምቅርራብ ክንገብር ከም ዘድልየና ንምግላጽ እያ። መዓልትን ሰዓትን ኣይትፈልጥዎን ኢኹም እሞ ንቕሑ። ኣብዚ ኢየሱስ ንሰማዕቱ ሎሚ ኸኣ ንነፍሲ ወከፍና ብዝልዓለ ኣገባብ ቅሩባትን ንቕሑትን ኮና ክነብር ይነግረና። ገለ ካብ ኣመንቱ ወይ ስዓብቱ ንጉዕዞ ሰማይ ብሸለትነትን ዋጋ ብዘይ ምሃቦምን ኣብ መጨረሻ ግብሮም ክረኽቡ ከምዝኾኑ ገሊጹ ይነግሮም። እቲ ኢየሱስ ብዛዕባ ኣምሳል መርዓ ገሩ ዝገልጸ ንሰማዕቱ ትርጉሙ ንጹርን ፍሉትን እዩ ነሩ። እዚ ጥቕሲ ክርስቶስ ኣብ ዳግማይ ምጽኣቱ ንኹሉ ዓለም ከም ዝፈርድ ንምግላጽ እዩ። ኣብታ ዕለት መንግስቱ ምሉእ ክኸውን እዩ። ንዘለዓለም ዝተዓወተ መንስተ ሰማይ ከኣ ክጅምር እዩ። ኣብዚ ታሪኽ ኢየሱስ በታ መዓልቲ ንገለ ካብቶም ንሱ ዝሓረዮምን ኩሉ ዘድሊ መጋበሪ ኣብቲ ሓደ ዓላምኦም ክበጽሑ ዝሃቦም እንታይ ከም ዝኾኑ ንምግላጽ እዩ።

እዚኣ ምሳሌ ዓሠርተ ደናግል ኣብ ወንጌል ማቴዎስ ጥራሕ እያ እትርከብ። ከምኡ ኣብቲ ናይ ኣይሁዳዊ ባህሊ መርዓ ዝተመስረተት ብኣምሳል እትንገር እያ። ኣብዚ ምሳሌ ማቴዎስ ነቶም ዝጽሕፈሎም ዘሎ ማሕበር ክርስትያን ምናልባት ናይ ጎይታ ምምጻእ ካብቲ ዝተጸበይዎ ንላዕሊ ክድንጉ ይኸእል እዩ ስለዚ ንነውሕ ምጽባይ ዝኣክል ዘይቲ ንመብራህቶም ክሰናደዉ ንማለት እዩ። ነዚ ኣብ ግምት ኣእቲና እንተ ረኣናዮ ኩሉ ኣብሳ ምሳሌ ዘሎ ዓሚቕ ትርጉም ዝሓዘ እዩ። እቲ መርዓዊ ክርስቶስ ጎይታ እዩ። መርዓት ቤተ ክርስትያን እያ። እተን ዓሠርተ ደናግል ኣምሳል ኩላ ቤተ ክርስትያን ንምጽኣት ጎይታ ኣብ ትጽቢት እትርከብ እየን። ኣብቲ ድኣር ዝኸውን መሰረት ገርና ክንርእዮ ከሎና እተን ሓምሽተ ከም ለባማት ወይ ዘስተውዕላ እተን ሓምሽተ ኸኣ ከም ዓያኹ ይምሰላ። ልቦናኣን ኣብዚ ኣብቲ ተባዕ ውሳኔ ነቲ ክገብርኣ ዘልኣን ክገብራ ኣብ ቅድሚ ጎይታ ገጽ ንገጽ ደው ክብላ ዝወስዳኣ እዩ ዘስምዕ። እቲ መብራህቲ እቲ ኩለን እተን ደናግል ዝሓዘኣ ነቲ ኩሎም ክርስትያን ክህልዎም ዝግብኦም ዝሕብር እዩ። ዘይቲ እቲ ገሊኣን ዘልኣን ገሊኣን ከኣ ዘይብለን ንጽቡቕ ግብሪ እዩ ዘመልክት። መብራህቲ ብዘይ ዘይቲ ከም እምነት ብዘይ ጽቡቕ ግብሪ ምወት ጥቕሚ ዘይብሉ እዩ ዘስምዕ።

ቤተ ክርስትያን ነዚ ወንጌል ምስ ሰማዕና ክንገብሮ እትደልየና ኣብ ሕይወትና ተመሊስና መወዳእታ ሕይወትናን ዓለምን ክንሓሰብ ትደልየና። ካብዚ ንባብ ክንግምግም እንኸእል ናይ ጎይታና ምጽኣት ከም ፈራዲ ዓለም፣ ዘለዓለማዊ ብዓል መርዓ ክርስቶስ ምስቶም ሕሩያቱ ዝጅምረሉ ከምቲ ሃንደበታዊ ምጽኣት መርዓዊ እዩ። ተኸታሊ ክርስቶስ ዘይተሰናደወ ወጀሃላ ኮይኑ ክነብር ኣይ ናቱን እዩ። እዚ ምስቲ ሓደ ተመሃራይ ኣብ ትምህርቱ ኣበርቲዑ ኩሉ ጊዜ ዝቕረረብን ዝከታተልን ክመሳሰል ይኸእል። ዘይተጸበዮ ፈተና ክውሃቦ እንከሎ ተቐረቡ ስለ ዘሎ ክሓልፍ ኣይጽግዎን እዩ። እዚ ከምተን ለባማት ደንግል እዩ። ብኸልእ ወገን ሓደ ተመሃራይ

ዘይከታተል ግን ፈተና አሎኩም ጥራሕ ምስ ተባህለ ዝሰናዶ ከምተን ሓምሽተ ዓያሹ ደናግል እዩ። ዘይተሓሰበ ፈተና/መርመራ ምስ ተዋህበ አጸቢቕ ስለ ዘይተሰናደወ ይወድቕ ይተርፍ። አብ መጨረሻ ዓመት ምስ መጻ ቀጺሉ ይከታተል ስለ ዘይነበረ አብ መረመራ ብዘሕፍር ይተርፍ። ስለዚ ሎሚ እውን ከምተን ለባማት ደናግል ክንከውን ንሕተት አሎና። ኩሉ ጊዜ ንቕሓትን ስንድቀትን ክንከውን።

ከምኡ ንዳግማይ ምጽአት ምስንዳው ማለት አብ ፍርሕን ምሽቁርቋርን ምንባር ወይ ድሕሪ ገለ ንንበ ኢና ይርአየና እዩ። መወዳእታ ዓለም ምእስ ከም ዝኾነ ምልክት ርኢና ክነግረኩም ንክእል ኢና ወይ እውን አብ መጨረሻ ንኹሉ ክናዘዝ እየ ክሳብ መጨረሻ ግን ከምድላየይ ክሕንብጥ እየ እናበልና ክነብር አይግብአናን። ዝገርም ብዙሓት አብ ዓራቶም አይሞቱን እዮም። እቲ ሕቶ አነ ሎሚ አብዚአ ዕለት እንታይን ከመይን አሎኹን እዩ። እቲ ዝበለጸ ክንገብር ዝግብአና መጀመርያ ኩሉ ጊዜ ብዛዕባ መወዳእታና ክንሓሰብ እምበር ካብ ቁጽጽርና አውጺእናዮ ከምድላይና እናኸድና ክነብር ይግብአን። ካልአይ ዕለት ዕለት ምስ ኢየሱስ ክነብር ክንጉዓዝ የድልየና። ስለዚ ሎሚ ምስ መን እጉዓዝ አሎኹ ክንብል ይግባእ።

ሓደ እዋን ሓደ ሽማገሌ መነኮስ አብ ገዳምም ንዝረገፈ አቀጻጻል ኩሉ ጊዜ ይጸርጉ ነሮም። ሓደ በጻሓይ ገዳም አብቶም መነኮስ ቅርብ ኢሉ ድሕሪ ዓሠረተ ደቂቅ ክትሞቱ ኢኹም እንተ ትብሃሉስ እንታይ ምገበርኩም ኢሉ ሓቲትዎም። እቶም ሽማገሌ መነኮስ ከአ ምጽራግ አቕጻል ምቕጻልኩ ኢሎም። ምክንያቱ እዞም መናኮስ ኩሉ ጊዜ ንቀሕ ፍርዶም አብ ዝኾነ ሰዓት ይምጻእ ቅሩብ እዮም ነሮም። ንሕና እውን ልክዕ ከምኡ ክንገብር እዩ ዝድለ ዘሎ። ከምኡ ኳና እንተ ጸናሕና አብ ናይ ሓጎስ መንግስተይ እቶ/ዊ ክብለና እዩ።

አብ መጨረሻ አብ ጊዜ ጸገም ወይ ድንገት ገለ ነገራት አሎ አብ ጎረባብትና ከድና እንልቅሖ እዋናት አሎ። ግን አብ ናይ ሎሚ ምሳሌ መሰረት ገርና ክንርእዮ ከሎና እቲ ዘይቲ ናይ ፍቕሪ አገልግሎት ዝኾነ ብጽኑዕ ክንርእዮ ከሎና አብ ካልእ ዝመሓላለፍ አይኮነን። ንጎይታ ክንቅበል እንተ ኾና ናይ ግልና ሓላፍነት እዩ። አብ ክንዳይ ኮይኑ ንክርስቶስ ሕራይ ክብሎ ዝክእል የለን። እተን ዓያሹ ደናግል ዘይተን ስለ ዝተወድኦ ክዕድጋ ምስ ከዳ እተን ለባማት ተቐረበን ዝጸንሓ ምስ መርዓዊ አብ አዳራሽ መርዓ አተዋ። ድሕሪኡ ማዕጸ ተዓጽዩ። ኩለን ዕድማት እየን ነረን እንተ ኾነ ኩለን አይአተዋን። ጽዑዓት ብዙሓት እዮም ሕሩያት ግን ውሑዳት እዮም። አብዚ ናይ እቲ መርዓዊ ወገንነት አይ ኮነንን አብተን ነቲ ዕድመ ብኸመይ ከምዝተቐበላኦ እዩ ዝምስረት። እቲ ዕጹው ማዕጸ ዝብል ትርጉሙ አብ ኢየሱስ ክንቀርብ አውቶማቲክ ወይ ብቐሊል ዝርከብ ከምዘይኮነ ንምግላጽ እዩ። ስለዚ እዛ ምሳሌ መጠንቀቕታ እያ እትህበና ዘላ መዓልቱን ሰዓቱን አይትፈልጡን ኢኹም እሞ ንቕሑ። መብራህትን ወሊዕና ሕልናና አንጺሕና ፍቕሪ ለቢስና ኩሉ ጊዜ ምእምነት ንጎይታ ንጸበዮ። ብአማልድነት ወላዲቱ ደቂ ብርሃን ደቂ ሓቂ ይግበረና። ብሩኽ ሰንበት።

አባ ንጉሠ ፍሥሓ